

Kokkurin á Nólsoy:

# Bernhard og Anna finga bert fýra ár saman

Hetta er seinasti partur í hesi røðini um Nólsoy og Neptun, sum gingu burtur í 1934 fyri 75 árum síðani. Í hesum parti verður eisini lýst tann stórhending tað var, tá ið skipini finga radio, og kundu hoyra útvarp



Óli Jacobsen  
olij@sosialurin.fo

## 10. partur

### Endiliga á veg heim

#### Fríggjadagur, 9. mai

Kom upp kl. 6 í morgun. Tað var av allar fínasta veðri, stilli og sjógvurin stóð sum ein sveiti. Soleiðis hevur veðrið verið allan dag. Um kl. 6 tíðina í kvøld kom eitt lítið fleyr av landnyrðingi. Nú er landsynningur - okkara ringasti fíggindi. Vit hava nú spilað hvønn klodda fyri hana, hon gongur o.u. 2-3 míl. Í dag hava teir staðið við snørini til kl. 3 seinnapartin. Teir hava o.u. 900 fiskar. Nú er mest sum liðugt á dekkinum. Teir ríva um í lastini. Hevði nú vindurin trilkast og ført okkum heim, heim!

#### Leygardagur, 10. mai

Passeraðu Kap Reykjanes kl. 6 fyrrapartin, tá vóru 3 skip har eisini. Tað var eitt lítið fleyr av landnyrðingi. So bleiv hann aftur landsynningur. Um middagin stilti av. Kl. 6 í kvøld kom aftur eitt fitt lot av landnyrðingi. Nú siga teir, at hann skallar aftur. Teir royndu eftir fiski, meðan vit lógu í stilli. Nakrar fiskar finga teir. Sjógvurin er kolasvartur her. Eitt skip sigldu vit framvið, sum lá avhálað. Tað siglir nú við okkum. Hini skipini, sum hava passerað okkum í dag, eini 6 í tali haldi eg, høvdu øll motor, men hetta eru vist deyðsiglarar. Í morgin aftur at stríðast við lundar til døgurða. Barometrið er fallið nakað. Alt væl.

#### Sunnudagur, 11. mai

Tá eg kom upp í morgun høvdu vit passerað (Vestmanna)oyggjarnar, og kós var sett móti Føroyum. Vit lógu ikki upp í og verri enn so. Ættin var at byrjað við landsynningur, men skakaði sær á, til hann

bleiv lágur eystan og harvið bleiv tað so. Tað verður nokk ættin fyri tað fyrsta. Tað er nokk so tung alda, so smátt gongur. Veðrið hevur annars verið gott í dag. 2 skip sóu vit, tá vit passeraðu oyggjarnar. Annað legði bakk, og annað sigldi nakað við okkum, men vendi so inn á aftur.

Lestur høvdu vit í dag á middegi og andakt í kvøld. Kokkaríð hevur gingið gott. Alt væl.

#### Mánadagur, 12. mai

Í dag er ikki nógv at skriva um. Vit sigldu fyrst suðuryvir, so vendu vit norðuryvir aftur. Ættin er tann sama, eystan. Einaferð seinnapartin sóust tvey skip sigla aftan á okkum. Teir hildu seg kenna annað fyri "Silver Spray". Vit mistu tey so skjótt burtur. Í kvøld er veðrið ruskað, hon gongur sum á gróti. Nú munna teir skjótt fara at taka segl frá. Nú eru ringir fyrstillingar, summir vænta at vit verða ikki heima fyrr enn um 14 dagar, aðrir um 3 vikur. Eg vildi nú, at tað skuldi blivið skjótt, tí provianturin fer at ganga undan. Mjølíð og rísið blivu uppi í dag. Nú bleiv vent suðuryvir aftur í kvøld.

#### Týsdagur, 13. mai 1930

Í morgun, tá eg kom upp, var meira ónosligt. Stormur av landsynningi suður. Vit lógu við fokkuni miðskips. Breiðfokkan var tikin og størsti klyvari og ein fimmdúkur stóð fyri. Tað hevur verið óróligt har frammi í dag at kokkast. Júst áðrenn eg kom fram høvdu vit fingið ein skvamp, sum hevði knúst tríggar rútar í skylettinum. Har hevði alt ligið og flotið á dúrkinum. Tað var meira óhugaligt at taka upp arbeiðið, men tað gekk gott kortini. Nú tørni eg inn aftur og vænti, at vit liggja betur upp, tá eg tørni út aftur í morgin.

#### Hósdagur, 15. mai

Fyrrapartin av degnum var hann landsynningur. Sjógvurin hevur



Familjumynd hjá Bernhardi. **F.v.** Johannes, Elsa, Birta (mamma), Bernhard og Maria. **Aftast** er elsti beiggin Johannes, sum eisini fórst við Nólsoy. Pápin er deyður tá ið henda myndin er tikin

verið ringur, hann hevur flaksað allar vegir. Eina tíð um seinnapartin var stilli, so kom hann av útsynningi suðri, tað er ættin í kvøld. Enn er lítil vindur og lítið gongur hon eisini av tí, at sjógvurin er so tøssutur. Einaferð í dag var regn. Fartoy hava vit eingi sæð uttan ein trolara. Lundar høvdu vit til døgurða í dag. Nú er lagið betur innanborða, tí vindurin er komin til vildar. Eg havi sitið og lurta eftir søgum alt kvøld inntil nú kl. er 11 seinnapartin. Gævi tað bleiv góður vindur, tá eg kom upp aftur í morgin. Spulað bæði dúrkini í kvøld. Alt væl.

#### Fríggjadagur, 16. mai

Høvdu vindin á tvørs, tá eg kom upp. Hon hevði tá eina sániliga ferð. Seinni á fyrimiddagsvaktini bleiv meira vindur, og eftir-middagsvaktina grópaði hon seg fram gjøgnum sjógvin. Hon hevur

so javnan gingið sínar 7 míl. Ónosligt hevur tað verið. Ofta hevur tað verið nær við, at eg havi verið vátur. Kl. 7 í kvøld sóu vit land, Mykines. Vit lógu ikki omanfyri tað og hildu tí undan á Djúpini. Nú eru vit komnir undir land og nú er eisini sukrið uppi. Tað hevði kanska strekt til í morgin afturat. Loggið hevur logið 30 fjórðingar. Alt væl. Gud havi lov.

#### Koma á Havnina

##### Leygardagur, 17. mai

Komu inn á Havnina kl. 6 fyrrapartin. Nógv skip komu inn í dag. "Ondina" kom í nátt, "Prinsessan" í morgun. Reiðarin var væl fornjagður við fiskiskapin. Tey væntaðu okkum 25.000 (fiskar) í hægsta lagi. Ebba (reiðarin) var so blíð, at hon visti ikki hvat hon skuldi. Hon bjóðaði okkum bæði eitt og annað. Fólkíð fór tað mesta

norður í kvøld. Nú er so friðarligt í kvøld, vit liggja fyri fortøjning.

#### Sunnudagur, 18. mai

Vóru bara 6 mans umborð. Hinir vóru heimfarnir. Gott veður. Eg var í landi í kvøld til møti í Meinigheitshúsinum. Rasmussen heilsaði uppá meg, men kendi meg ikki. Síðani var eg eisini í plantasjuni, har sá eg tríggar tamar svanar. Vit spákaðu til kl. 10 um kvøldið. Tá var eg kaldur og fór umborð. Í dag hevur verið so friðarligt. Sandal og eg fóru umborð á "Marshall" við J. Paula, har funnu vit ein bát á ferðini inn aftur við tveimum smádreingjum. Teir lógu og rókust við ongum tolli í øðrum borðinum. Vit hjálptu teimum til lands. Alt væl.

#### Mánadagur, 19. mai

Fór ikki upp fyrr enn kl. 9 í morgun. Sendi

